

# Kappelli

## *Mxerrdin Madwar Malta Ddedikati lil San Ġużepp*

Kitba ta' Odette Gauci Cortis B.A. (Hons.) Hist.

Id-devozzjoni lejn il-Patron Universali tal-Knisja u r-raġel ta' Sidtna Marija hija mxerrda sew fil-gzejjer Maltin. Dan narawh fid-diversi knejjes li hawn iddedikati lil dan il-patron. U xi nghidu ghad-diversi festi li jigu ċelebrati ad unur tieghu. Biss biss nistghu nsemmu l-knejjes prinċipali li huma ddedikati lili li jinsabu fl-Imsida, fil-Manikata, il-Kalkara, fil-Qala Ghawdex, f'Birkirkara u fir-Rabat Malta. Żgur u mhux forsi li kull Malti u Ghawdex xi darba f'hajtu dahal jara dawn il-knejjes. Barra minn dan, kwazi f'kull knisja li nidhlu ha nsibu xi statwa, altar jew fratellanza li huma ddedikati lil San Ġużepp.

Imma mbaghad forsi ftit huma dawk in-nies li jafu li jeżistu kappelli ohra żghar li huma ddedikati lil San Ġużepp li ftit huma msemija u maghrufa. Ghalhekk f'dan l-artiklu tieghi ta' din is-sena ha naghti harsa hafifa lejn xi whud minn dawn il-kappelli li kienu ddedikati lil San Ġużepp u forsi ghalkemm m'ghadhomx jeżistu jew m'ghadhomx jintużaw xorta kienu sbieh u ta' valur storiku.


### **F'Birzebbuga**

Nibda bil-kappella li tinsab f'Birzebbuga. F'dan ir-rahal imdawwar bil-bahar kienet inbniet kappella ddedikata lil San Ġużepp li ghadha teżisti sal-lum ghalkemm mhix aċċessibbli ghan-nies ghax tinsab go dar privata u ghalhekk ftit jista' wiehed jattendi go fiha. Minn barra wiehed jista' jaraha u jaghrafha żgur billi l-kampnar taghha li hu ta' stil korint jisboq bini iehor. Ġewwa hija kappella sempliċi u żghira.

Hemm kwadru li juri lil San Ġużepp bil-Bambin u li hu ċert hu li mal-bieb ta' barra hemm kitba li tghid li kull min jghid Pater, Ave u Gloria quddiem ix-xbiha ta' San Ġużepp li hemm ġewwa l-knisja ghal erbgħin jum jaqla' indulgenza.

### **Wied il-Ghajn**

Kappella ohra ċkejna ddedikata lil San Ġużepp li wiehed ukoll diffiċli jkollu aċċess ghalha hija dik li tinsab ġewwa Wied il-Ghajn. Din tinsab hdejn ix-xatt ta' Wied il-Ghajn. Kien bniesha ċertu wiehed jismu Wenzu Bigeni ghaliex kien devot ta' San Ġużepp u x-xewqa tieghu kienet li meta jmut jindifen fiha kif fil-fatt hekk ġara. Din il-kappella nbriet fuq il-pjanta tal-Perit Solar. Maż-żmien din il-knisja saret privata u mbaghad inhattet biċċa sew minnha. Illum il-ġurnata qed tintuża biss ghal skop turistiku.



*Detall mill-faċċata tal-kappella ta' San Ġużepp f'Haż-Żabbar.*

### **Haż-Żabbar**

Minn Wied il-Ghajn nghaddu ghal Haż-Żabbar. Hawn, barra li nsibu knisja, nsibu wkoll istitut li hu ddedikat ukoll lil San Ġużepp. Dawn ghadhom jeżistu sal-lum u wiehed faċli jkollu aċċess ghalhom. L-istitut u l-knisja jinsabu inti u diehel f'Haż-Żabbar. L-istitut kien jintuża biex jilqa' ghandu bniet iltima u kien f'idejn is-Sorijiet Dumnikani. Il-fundatur tieghu kien Patri Feliċjan Grech li kien Dumnikan. L-ewwel ġebba tieghu tqieghdet fit-2 ta' Lulju 1930 fuq il-pjanta tal-Perit Ġużeppi Pace u x-xoghol intemm fis-7 ta' Novembru 1937. Il-knisja wkoll inbniet ma' dan l-istitut fuq pjanta ta' l-istess perit. Kienet ikkonsagrata mill-Arċisqof Gonzi fl-14 ta' April 1961. Fiha altar wiehed li naturalment huwa ddedikat lil San Ġużepp.

Minn ġewwa hija mzejna b'diversi pitturi sbieh li huma mahduma mill-pittur Ġużeppi Briffa. It-titular juri lil San Ġużepp. Fl-arzella li hemm fil-ġenb hemm kwadru iehor li juri d-dehra tal-Madonna lil San



Duminku. Fuq iż-żewġt iġnub l-oħra hemm żewġ kwadri żgħar li juru lil San Vincenz Ferreri (1937) u iż-żwieġ ta' Santa Katarina.

## Santa Venera

F'Santa Venera l-knisja għandha daqs daqsxejn kbir meta tqabbilha ma' dawk li diġà semmejt. Din il-knisja bnietha Dun Ġorġ Bugeja fl-1906 u magħha bena wkoll istitut li kien jintuża biex fih jilqa' dawk it-tfal li kienu jiġġerrew fit-toroq. Il-flus biex tinbena din il-knisja kienu nġabru u nġataw minn Dun Ġorġ stess bl-ghajjnuna ta' xi benefatturi. Infatti benefattur li għen hafna biex tinbena din il-knisja kien Karmenu Bugeja li kien qarib ta' Dun Ġorġ. Meta wiehed jidhol go din il-knisja jinduna bil-kor, żewġ kappelluni u kursija. Għandha tliet altari u fiha għamla ta' salib latin. Fil-ġenb għandha kampnar. Nhar l-14 ta' Mejju 1916 Mons. Mawru Caruana l-isqof ta' Malta kkonsagra din il-knisja u fl-altar maġġur qiegħed ir-relikwi tal-qaddisin Ġuswar, Beninju u Vittorju. Go din il-knisja wiehed jista' jammira żewġ kwadri xogħol iż-Żebbuġi Lazzaro Pisani li juru tar-Rużarju (1919) u lil Kristu fl-Ort (1920).



*Il-kappella ta' San Ġużepp li tinsab f'Santa Venera.*

## Hamrun

Din il-kappella m'għadhiex teżisti. Kienet inbniet minn kavallier ta' l-Ordni ta' San Ġwann, il-Viċi-Kanċillier u Kommendatur Fra Eugen Ramirez Maldonato. Din il-kappella bnietha ġewwa daru stess li kienet tinsab fit-tarf ta' fuq ta' Triq San Ġużepp. Meta miet din id-dar waqgħet f'idejn il-Gran Mastru ta' dak iż-żmien u baqgħet f'idejn l-Ordni sakemm kellhom iħallu l-gzejjer Maltin mal-wasla tal-Franċiżi f'Malta fl-1798. Għalhekk mat-tluq ta' l-Ordni din il-kappella giet ipprofonata fl-imblokk tal-Franċiżi u saret tintuża bħala hanut. Izda fis-seklu dsatax mal-wasla ta' l-Ingriżi din il-kappella ma baqgħetx teżisti. Imma haġa li hija żgura hija li din il-knisja kienet il-bidu li biha nġatat isimha t-triq ewlenija li kienet tinsab fiha u aktar tard lir-rahall kollu li sar magħruf bħala *Casal San Giuseppe*. Maż-żmien inbidel u sar magħruf bħala *Hamrun* kif nafuh illum.

## San Pawl il-Baħar

Din il-knisja kien berikha Mons. Mikiel Gonzi u qiegħed l-ewwel ġebbla tagħha fis-6 ta' Diċembru 1959. Din il-knisja tellgħuha l-Patrijiet Kappuċini u kienet taht it-titlu ta' San Ġużepp Haddiem.

Il-pjanta saret mill-magħruf Kavallier Ġużè D'Amato. Il-knisja kellha koppla, għamla ottangolari, bi djametru ta' 90 pied u kienet mibnija fuq stil modern. Kien fiha tliet altari.

Fost l-iktar kwadri popolari kont issib dawk li kienu jinsabu hdejn l-altar tax-xellug il-kwadru ta' San Antnin qed jippriedka lill-hut, il-kwadru ta' San Ġużepp u l-Bambin u l-kwadru ta' San Franġisk ma' l-animali. Imbagħad kien hemm kwadri oħra fl-altar tal-Jemin dak ta' San Pawl, dak tal-Madonna madwar l-Appostli u dak ta' Sant'Andrija. Dawn kollha għamilhom il-pittur Pietru Camilleri Cauchi. Statwi kien hemm dik ta' San Ġużepp u l-Bambin, San Ġuda Taddeo u l-Kuncizzjoni li hadimha Wistin Camilleri.

Din il-knisja telgħet fuq il-lok fejn il-Kappuċini kienu jagħmlu s-servizz tagħhom f'daqsxejn ta' kamra rrangata kappella. Imma din il-knisja helwa ma kellhiex tgawdi wisq għaliex ftit snin wara li nbriet bdew jidhru xi xquq li hassbu sewwa lill-patrijiet. Sar studju fuq l-art li fuqha nbriet il-knisja u nstab li l-art kienet taflija u kollha xquq kbar. B'hekk kien ġie deċiż li titwaqqa' qabel ma taqa' wehidha bil-kaġun ta' xi diżgrazzja. Għalhekk f'Ġunju 1988 inbeda x-xogħol, ta' twaqqiġ ġebbla ġebbla li bdiet mill-koppla. Il-haddiema ma laħqux hattew wisq għaliex il-parti l-kbira minnha waqgħet wehidha u hekk illum tidher biss qisha qafas.

Minn din il-harsa stajna naraw li matul iż-żmien kien hawn diversi knejjes żgħar u kappelli li kienu ddedikati lil San Ġużepp u li ftit jissemmew jew għax m'għadhomx jeżistu jew inkella għax ma kienx hawn hafna tagħrif fuqhom. Għalhekk tajjeb li wiehed isemmihom u jagħtihom it-tifhir li jisthoqqilhom għaliex dawn żgur inbnew frott l-imħabba li kellhom missirijietna lejn dan il-Patrijarka San Ġużepp. Żgur li allavolja whud minnhom m'għadhomx jeżistu xorta qatt m'huma ha jntesew.

### Referenzi:

- Enċiklopedja *Bliet u Rhula Maltin Tagħrif dwar kull Belt u Rahal*, Malta, 1987.
- Informazzjoni dwar knejjes li m'għadhomx jeżistu jew huma privati giet miġbura minn domandi li ġew magħmula lil xi persuni minn Birzebbuġa, minn Wied il-Għajn u minn San Pawl il-Baħar.